



Elsevər MƏSİM

### ÜRƏKLƏRİN DƏRDI

Hər ürəyin  
bir dərdi var,  
ürəyin dərdi olmasa,  
mərəzi olmasa,  
gözəl havanı neylər?..  
Sürrü-səfanı neylər!..

Ürək də öz dərdinə  
dərman axtarır,  
Necə ki,  
şahlar  
qərar verməyə  
fərman axtarır.

Hərənin başı dünyada  
bir şeyə qarışıb:  
kasıb kəndli  
hələ də  
ununu üyütməyə  
kənddə dəyirman axtarır.

Varlı qədim  
şəhərdə  
reklamı baha olan,  
konki-idman axtarır.  
Hər kəsin  
bir dərdi var:  
dünyada əzəldən  
bircə ilan  
zəhərini dağıtmağa  
yuva axtarmır,  
bir də arı balını satmağa  
adam axtarmır..  
Dünyanın  
ən gözəl  
insanları tək...

\*\*\*

Deyirlər,  
kəndimizdə  
bir qoca varmış,  
qızlar ərə gedəndə  
dəsmalını  
alıb əlinə,  
oturub  
bir daşın üstündə,  
qəribsəyib ağlayarmış.  
El deyənlər  
yalan olmaz,  
a qardaş:  
Bu məsəlin özü də  
bir az həqiqətdi,  
bir az nəsihət,  
yaxşı  
fikir  
verən adam,  
götürər, əlbət, məsləhət.  
Bu dünyanın  
dərdi-səri  
qocalara qalarmış,  
bir gün sən də  
qocalanda  
bilərsən, yəqin,.. əlbət...

\*\*\*

Son nəfəsdə  
bəzi ad amma,  
yazdığı sətirlər qalır.  
Bir də çaşıb  
bir gün birinə  
danışdığı xatirələr.  
Dünya  
xətir-hörmət arasında  
bir körpüdü, deyirlər.  
Bu körpüdən  
keçən keçir,  
keçməyən keçmir –  
məktəbdəki  
dərs imtahanı kimi.  
İnsanlara qalsa,  
insanlar çoxdu dünyada.  
Bir-birindən  
gah yaxın,  
gah da aralı gəzir.  
Bəziləri də işi düşəndə,  
ya da bir ağır  
işə düşəndə  
“haralı” gəzir..  
Soyuqqanlılar  
havalı,  
istiqlanlılar  
yaralı gəzirlər.  
Neyləyək,  
dünyanın  
işləri belədir,  
Onsuz da  
kimlərsə  
kimlərsə  
yerinə cavab ki  
vermir!..

\*\*\*

Həyatı  
bir kitab kimi,  
oxumaq  
mümkün olsaydı,  
yandırmazdı  
əzəldən  
dünyanı  
aqillərin

dərdi.  
Ötən əsrlərdən  
bu günə  
yadigar qalmazdı,  
“Süleymana  
qalmayan  
dünya,  
sənə də qalmaz”  
məsəli.  
İnsan bir də  
dünyadan  
köçəndə anlayır  
sanki:  
onu yandıran elə  
öz dərdi-öz qəmi.  
Dünyanın özünə qalır,  
ancaq  
dünyanın dərdi.

\*\*\*

*(Şair Rəsul Rzaya)*

Yuxu kimi gözlərimə  
dolurdu dəniz,  
yuxumu dalğalara  
danışdım səssiz.  
Elə bil uzaqdan  
bir haray gəldi,  
qəlbim döyünəncə  
səsi yüksəldi.  
Şair, bu nəğməni  
sanki hər vədə  
dinləyə bilməyib  
təzə dinləyirdim,  
yazdığın mənalı  
sətirlər kimi.  
İndi hər kitabda  
yerin görünür,  
dənizdə dalğadı  
hər gözəl misran.  
Dəniz dalğalardan  
doymayan kimi,  
doymaq da çətindi  
yazılardan.  
Həyatı yuxuya  
bənzətdim bir an,  
“Bakı”nı, “Gilavar”ı  
ürəklə dinlədiyim an.

\* \* \*

Payız günəşinin  
hərərətində  
elə aldanır ki  
saralmış otlar,  
elə bil təzədən  
qışın yerinə  
bir anda dönəcək  
bu yurda bahar...  
Bəzən belə olur,  
ağılsız qızlar  
aldanır oğlanın  
şirin dilinə.  
Şirin dil də  
nə dil,  
əfi ilanı  
çəkib yuvasından  
çölə çıxardar...  
Kaş təmiz sevginin  
qədrini bilək,  
üstümüzdən keçsə də  
yüz belə bahar,  
təmiz sevgi güldü  
daim ətirli,  
sovurmasın kaş onu  
acı ruzigar.  
Allaha üz tutaq –  
böyükdü Allah,  
hər gizli dərdə  
özü dərman tapar.

### **ƏMƏLLƏR-ƏMƏLLƏR**

Yuxu görürəm elə bil,  
biri deyir, gözlərimdə  
dəyişib dünya,  
o biri deyir,  
çətinləşib dünya...  
Birinin günü  
xoş keçəndə  
deyir, gözəlləşib dünya.  
Biri çətinə düşəndə  
deyir, çətinləşib dünya.  
Belə yerdə bizə qalan,

səbir olur, ay bala...  
Dünya elə əzəldən  
dünyadı dəyişməyən  
Gərdisində necə varsa,  
eləcə də qalır dünya.  
Bizi sınayan Allahdı,  
Ondan qalıb bizə dünya.  
Dünya necə  
yaranıbsa, əzəldən  
eləcə də qalır dünya.  
Taleyimiz bənzəyir  
yaşıl-sarı yarpaqlara.  
Yaxşılının ömrünə  
yaşıl yarpaqlar düşür,  
pislərin də ömrünə  
xəzəl kimi saralan  
sarı yarpaqlar.  
Bizi bizdən sonra  
dünyada,  
yaşadan da yarpaqlardı;  
yada düşəndə  
bizdən sonra  
bir-bir əməllərimiz,  
yaxşılını yada salıb  
budaqda  
cücərəcək təzədən  
yaşıl yarpaqlar,  
pislər də inciməsin,  
xəzəl olub şəhərin  
küçələrində  
gərəksiz əməlləri kimi,  
töküləcək zirvədən  
sarı-sarı yarpaqlar.  
Unutmasın qoy dünyada  
heç bir insan:  
bizi bizdən sonra  
kөнüllərdə yaşadan –  
dillərdə yaşadan  
əməllərdi, ah əməllər...